

АКЦИОНЕРСКО ДРУШТВО ЗА ОСИГУРУВАЊЕ
И РЕОСИГУРУВАЊЕ МАКЕДОНИЈА
Скопје - Виена Иншуренс Груп

**ОПШТИ УСЛОВИ
ЗА ОСИГУРУВАЊЕ НА ПРАТКИ ВО
ДОМАШЕН И ВО МЕЃУНАРОДЕН
КОПНЕН, РЕЧЕН, ЕЗЕРСКИ И
ВОЗДУШЕН ТРАНСПОРТ
"ПРОТИВ СИТЕ РИЗИЦИ"**

Овие Услови за осигурување ги донесе Управниот одбор на Друштвото на 39-тата седница одржана на 15.10.2002 година, со Одлука бр. 0202-2905/1-3 со примена од денот на донесувањето.

I. ОСИГУРЕНИ РИЗИЦИ

1. Ова осигурување ги покрива "сите ризици", загуби или оштетувања на осигурениот предмет, освен штетите исклучени од осигурување според клаузулата ИИ од овие Услови.

2. Ова осигурување ја покрива наградата за спасување и за заедничка хаварија, пресметана или одредена во согласност со одредбите од договорот за превоз и/или меродавно право и практика што е направена за да се избегне штетата или е во врска со тоа, како последица на која било причина, освен оние исклучени со ова осигурување наведени во клаузулата ИИ или на друго место од овие Услови.

II. ШТЕТИ ИСКЛУЧЕНИ ОД ОСИГУРУВАЊЕ

1. Ова осигурување во никој случај не ги покрива:

- а). загубата, оштетувањето или трошокот што се направени со намерна постапка на осигуреникот;
- б). вообичаеното испарување, редовната загуба во тежина или вообичаеното трошење на осигурениот предмет;
- в). загубата, оштетувањето или трошокот настанати поради недоволно или несоодветно пакување или неподготвеност на осигурениот предмет (изразот "пакување" во смисла на оваа клаузула вклучува и редење на стоката во контејнерот, или ако тоа редење се направи пред влегување во сила на ова осигурување или ако го направи осигуреникот или неговиот претставник);
- г). загубата, оштетувањето или трошоците настанати поради внатрешни мани или природни својства на осигурениот предмет;
- д). загубата, оштетувањето или трошоците направени поради употреба на несоодветно возило или контејнер за сигурен превоз на осигурениот предмет кога на осигуреникот или на неговиот претставник му било познато дека возилото или контејнерот во моментот на натоварувањето не е способно за сигурен превоз на осигурениот предмет;
- ѓ). загуба, оштетување или трошок настанат непосредно при задоцнувањето настанато поради осигурениот ризик (освен трошоците надоместиви според клаузулата И/2 од овие Услови);
- е). загубата, оштетувањето или трошоците настанати со употреба во воени цели на атомска или нуклеарна фисија и/или фузија или друго слично дејство, односно радиоактивни сили или предмети.

2. Не се покриени трошоците настанати поради:

- а). војна, граѓанска војна, револуција, побуна, востание или некои други граѓански немири што настанале поради тоа, или кој било непријателски акт од страна на воената сила или против неа;
- б). заробување, заплenuвање, залог, ограничување или задржување (со исклучок на пиратство), како и последиците од тие дејства или обиди тие да се извршат;
- в). заостанати мини, торпеда, бомби или друго воено оружје.

3. Ова осигурување не ги покрива загубата, оштетувањето или трошоците:

- а). што ги предизвикале штрајкувачите, работниците отпуштени од работа или лицата што учествуваат во работничките немири, насилства или граѓански немири;
- б). што се последица од штрајковите, отпуштањето од работа, работничките немири, насилства или граѓански немири;
- в). што ги предизвикале терористи или кои било лица што дејствуваат со политички мотив.

III. ТРАЕЊЕ НА ОСИГУРУВАЊЕТО

1. Ова осигурување влегува во сила од моментот кога стоката го напушта складиштето или местото на складирање наведено во оваа полиса како појдовно и продолжува за

време на вообичаениот тек на превозот, а завршува со испорачување на стоката во складиштето на приемот или на друго последно складиште или место на складирање во местото на прием наведено во оваа полиса, или со испорака во кое било друго складиште или место на складирање, без оглед на тоа дали тоа се наоѓа во местото на прием наведено во полисата или некое место пред него што осигуреникот го избрал за складирање надвор од вообичаениот пат на превозот, поради настани што не можел да ги избегне, заради предавање на пратката за најмногу 7 дена, сметајќи од денот кога осигурената стока стигнала во одреденото наведено во оваа полиса или според тоа што порано ќе настапи.

2. Стоката останува осигурена и за време на чувањето во поплатно складиште за континуиран превоз, но не подолго од 30 дена од денот на предавање во складиштето.

3. Ако превозникот ја предаде стоката во јавно складиште поради тоа што постојат пречки за испорака, стоката останува осигурена за време на чувањето во јавното складиште, но не повеќе од 14 дена од предавање на стоката во тоа складиште.

4. Ако превозникот ја предаде стоката во јавно складиште по налог на осигуреникот или на лицето за кое осигуреникот одговара или по нивна вина, осигурувањето престанува со предавање на стоката во јавното складиште, освен ако не се договори поинаку.

Обврски на осигуреникот:

Штом осигуреникот ќе дознае за штета што е покриена со условите на ова осигурување, должен е веднаш да го известат осигурувачот и да ги преземе сите мерки за смалување на штетата и за зачувување на регресното право на осигурувачот бидејќи правото на надомест на штета е условено со извршување на овие обврски.

ВАЖНОСТ НА ОПШТИТЕ УСЛОВИ ЗА ОСИГУРУВАЊЕ НА ИМОТ

Доколку не се во спротивност со овие Услови, на осигурувањата склучени според овие Услови се применуваат и Општите услови за осигурување на имот.

ПРАВО НА ЖАЛБА

Договарачот, осигуреникот или корисникот на осигурувањето може да достават жалба во однос на осигурувачот до Агенцијата за супервизија на осигурувањето, како орган надлежен за супервизија на друштвата за осигурување.

НАДЛЕЖЕН СУД

Во случај на спор меѓу договарачот на осигурувањето, односно осигуреникот и осигурувачот, месно е надлежен Основниот суд Скопје 2, Скопје.